



АД ЕЛЕКТРАНИ НА СЕВЕРНА МАКЕДОНИЈА - СКОПЈЕ, ДИРЕКЦИЈА
11 Октомври 9, 1000 Скопје, П.фах 16, Р. Северна Македонија

**АКЦИОНЕРСКО ДРУШТВО ЗА ПРОИЗВОДСТВО НА ЕЛЕКТРИЧНА ЕНЕРГИЈА
ЕЛЕКТРАНИ НА СЕВЕРНА МАКЕДОНИЈА,
ВО ДРЖАВНА СОПСТВЕНОСТ-СКОПЈЕ**

-УПРАВЕН ОДБОР-

**ГОДИШЕН ПЛАН
за спречување корупција во АД „Електрани на
Северна Македонија“, во државна сопственост -Скопје
за 2022 година**

Скопје, декември 2021

Врз основа на член 20 од Статутот на АД „Електрани на Северна Македонија“, во државна сопственост - Скопје, заклучоците на Владата на Северна Македонија бр. 40-2929/1 од 2.3.2021 година, Одлуката за донесување на Годишниот план за спречување корупција во АД „Електрани на Северна Македонија“, во државна сопственост – Скопје, за 2021 година, УО бр. 02-1570/196/6 од 16.4.2021 година, како и врз основа на Законот за спречување на корупцијата и судирот на интереси (Службен весник на РСМ бр. 12/2019 година) Управниот одбор на АД ЕСМ Скопје, на седницата одржана на ден 29.12.2021 година го донесе следниот:

**ГОДИШЕН ПЛАН
за спречување корупција во АД „Електрани на Северна
Македонија“, во државна сопственост - Скопје, за 2022 година**

ОПШТИ ОДРЕДБИ

Поаѓајќи од фактот дека корупцијата ги загрозува правата што им припаѓаат на граѓаните, ги дерогира законите и ја оневозможува правдата, го осиромашува општеството, ја поткупува правната држава и нејзината иднина, неопходно е борбата против ова зло да биде постојана обврска на секој граѓанин. Главна задача на Акционерското друштво за производство на електрична енергија „Електрани на Северна Македонија“, во државна сопственост - Скопје, (во понатамошниот текст: АД ЕСМ-Скопје), во 2022 година, е да ги продолжи активностите започнати во 2021 година, имајќи ги в предвид целите на Годишниот план за спречување корупција, а пред сè промовирајќи висок степен на интегритет и нула толеранција на корупцијата и судирот на интереси.

АД ЕСМ Скопје воспостави систем со кој се овозможува зајакнување на службите во Друштвото за борбата со корупција и судир на интереси со цел навремено препознавање на ризиците од корупција, предлагање соодветни мерки за отстранување на ризиците и санкционирање на сторителите.

Начинот на коишто АД ЕСМ ги презема своите активности ќе одговори на потребата да се изнајде соодветен и ефикасен начин за справување со корупцијата во сопствените редови, и на превентивен и репресивен начин ќе ги оспособува и ќе ги зајакнува нормативните, институционалните и личните капацитети за ефикасна и практична борба против корупцијата. Едновремено, ќе настојува да воспостави систем за да се развиваат и да се применуваат ефикасни и функционални механизми со коишто ќе се намалат ризиците од корупција.

Посебен акцент во справувањето со корупцијата во 2022 година ќе биде ставен на унапредување на личниот и професионалниот интегритет на вработените од кои се очекува при извршувањето на задачите да применат соодветни знаења и вештини, етички капацитет, решителност и чесност, и да работат во полза на Друштвото и на зголемување на продуктивноста.

Обврска на сите вработени е при извршување на работните задачи да постапуваат во согласност со правилата, прописите и професионалните стандарди што се применуваат во Друштвото. Потребно е секој вработен да го почитува етичкиот кодекс на однесување, да манифестира висок степен на интегритет во работењето, да знае да ги препознае облиците на корупција и да поседува способност да ѝ се спротивстави на корупцијата.

Никој не смее да биде исклучок при утврдување одговорност за коруптивно однесување, како што никој нема мандат да го попречува, да го ограничува или на кој било начин да го разводнува процесот на утврдување одговорност.

ПРОГРАМСКИ АКТИВНОСТИ

АД ЕСМ-Скопје ги презема сите мерки и активности за препознавање и спречување на сите облици на корупција што можат да се појават на сите нивоа во Друштвото.

Антикорупциските активности ќе бидат насочени кон унапредување на професионалноста на вработените преку доследно почитување на законската и подзаконската регулатива и санкционирање на сите форми на корупција.

Во согласност со Годишниот план за спречување корупцијата за 2021 година АД ЕСМ Скопје отпочна со воспоставување услови за борба против корупцијата преку следните чекори :

- назначување лице за пријавување неправилности и отворање адреса односно е-пошта преку која можат да се пријавуваат воочени неправилности;
- изготви Упатство за постапување на лицето назначено за пријавување неправилности;
- формира Комисија за борба против корупција преку која се изготви Деловник за работа;
- направи процена на ризик односно идентификација и анализа на ризик од корупција по работни места и работни процеси во Дирекцијата и во подружниците;
- изврши увид и анализа на изготвените акти што се однесуваат на постапките за јавни набавки, управување со човечките ресурси (вработувањето, етичкото и професионалното однесување на вработените, овластувањата и сл.), како и надлежностите што имаат финансиски импликации (донации, спонзорства, подароци);

➤ посочи на одредени степени како можна појава на корупција, а предложи и корективни мерки, насоки и мислења како да се подобри состојбата.

Имајќи го предвид наведеното, Антикорупциската програма на АД ЕСМ-Скопје за 2022 година, особено внимание ќе посвети на следните аспекти:

- сигурна комуникација и надградба на веб- страницата на Друштвото со цел да се запознаат вработените за начинот на функционирање на Комисијата за борба против корупција и начинот на пријавување на различни форми на корупција, со што вработените ќе се поттикнат да увидат и да спречат појава на корупција и судир на интереси во Друштвото;
- професионализација, департизација и деполитизација на вработените во Друштвото;
- јакнење на интегритетот на вработените во Друштвото;
- доследно почитување на Кодексот за етика, на Колективниот договор и Статутот на Друштвото;
- доследно спроведување на сите процедури и интерни акти на Друштвото;
- превенција од аспект на отстранување на условите што овозможуваат корупција;
- континуирана и специјализирана обука на вработените;
- јакнење на довербата на вработените и мотивирање да пријават корупција;
- зајакната контрола и надзор на јавните набавки;
- зајакнување на соработката во борбата против корупцијата со Државната комисија за спречување корупција и судир на интереси;
- јакнење на принципите на отчетност и транспарентност во работењето на Друштвото.
- следење на препораките и превентивните мерки сè со цел нивна соодветна имплементација;
- следење на состојбите во Друштвото заради превенирање појави на нови ризици од корупција;
- разгледување на процената на ризик од корупција и адаптирање на состојбата за наредната година;
- изготвување регистар на ризици, а доколку се детектираат и на подrizици;
- зголемена контрола на овластувањата и надзор при нивното спроведување, и
- транспарентност при изборот за вработување.

НАЧИН НА ИМПЛЕМЕНТАЦИЈА

Годишниот план за спречување корупција во 2022 година АД ЕСМ Скопје ќе го спроведува преку имплементација на следните активности:

Членовите на Управниот и на Надзорниот одбор при извршување на своите обврски, овластувања и работни задачи не смеат да го доведат личниот, материјалниот и нематеријалниот интерес во судир со јавниот интерес, доследно ќе се придржуваат кон начелото на законитост (законите, подзаконските акти, интерните акти на Друштвото, како и стандардните правила и процедури на АД ЕСМ-Скопје), и доследно ќе водат сметка за начелото на еднаквост, начелото на јавност, недискриминација или овозможување повластица на некого.

Највисокото раководство на Друштвото ќе обезбеди услови така што на сите нивоа ќе се работи во согласност со законите, подзаконските акти, интерните акти на Друштвото и Кодексот на етика, со единствена цел превенција на каква било можност за појава на корупција и навремено отстранување на неправилности во работењето, вклучувајќи ги тука и подружниците.

АД ЕСМ-Скопје преку својата Комисија ќе има континуирана соработка со Државната комисијата за борба против корупцијата и судир на интереси, како и со други надлежни државни органи и институции, во согласност со начелото за заштита и одговорност.

АД ЕСМ-Скопје преку својата Комисија ќе врши континуирана процена на ризик за спречување односно намалување на можностите што можат да доведат до појава на корупција, преку внимателна анализа на веќе утврдените ризици и степенот на веројатност тие да се појават, да се повторат и сл. Истовремено, и при вршење на службените обврски, овластувања, работни задачи е потребно навремено преземање мерки за отстранување на сите можности за појава на корупција и судир на интереси.

Спречување на можностите што можат да доведат до појава на корупција се спроведува и преку континуирана и специјализирана обука на вработените и нивно стручно оспособување и усвршување, како и преку следење на имплементацијата на интерните акти и процедури за работа за непречено спроведување на работните процеси во Друштвото.

АД ЕСМ-Скопје ќе преземе активности при селекција и избор на нововработени, преку задолжително формирање комисија којашто ќе има обврска да ја испитува доставената документација на секој кандидат, и да спроведе интервју со секој од кандидатите, по што ќе изврши селекција на најдобрите кандидати, водејќи сметка за нивните компетенции во согласност со работните места за кои се врши избор.

Ад ЕСМ-Скопје ќе ја зајакне контролата и надзорот на јавните набавки во Друштвото преку забрана за лично влијание на раководни структури во Друштвото и на вработените кои се директни учесници во постапките за јавни набавки, почнувајќи уште од фазата на подготовкa на подлогите односно техничките спецификации, тендерската документација, па сè до одлуката за избор на најповољна понуда.

Ад ЕСМ-Скопје секогаш ќе ја спроведува обврската за јавност, отчетност и транспарентност во сите деловни настани што се од делокруг на работата на Друштвото, при што редовно на својата веб- страница ќе објавува информации за работни средби, податоци, извештаи, правилници и постапки што се информации од јавен карактер и се од интерес на јавноста.

ЗАКЛУЧОК

Годишниот план за спречување на корупцијата во Ад ЕСМ-Скопје има цел со воспоставениот систем за борба против корупцијата да придонесе за спречување на незаконски дејанија, а препознаените ризици да се намалат и доведат до минимум, со што Ад ЕСМ-Скопје ќе покаже дека е една во водечките компании која сериозно се зафатила со оваа појава и успеала да елиминира голем дел од можностите за извршување коруптивни дела.

УО.бр.02-6433/256/4
29.12.2021 година

Претседател
м-р Васко Ковачевски

